

NSD NEWS UNIT
AKASHVANI, GUWAHATI
0000000000

Date : 23-05-2026

Time: 1340 Hrs

Assamese Midday Bulletin
HEADLINES

0000000

- ১। চৰকাৰী চাকৰি জনসাধাৰণৰ জীৱন-ধাৰণ উন্নত আৰু সুগম কৰাৰ গুৰুত্বপূৰ্ণ মাধ্যম বুলি
প্ৰধানমন্ত্ৰী নৰেন্দ্ৰ মোদীয়ে প্ৰকাশ কৰিছে।
- ২। আমেৰিকা যুক্তৰাষ্ট্ৰৰ বিদেশ মন্ত্ৰী মাৰ্কো ৰুবিঅ' চাৰিদিনীয়া ভাৰত ভ্ৰমণসূচীৰে নতুন দিল্লীত
উপস্থিত হৈছে।
- ৩। দেশত সামগ্ৰিকভাৱে পেট্ৰ'ল আৰু ডিজেলৰ নাটনি হোৱা নাই বুলি ইণ্ডিয়ান অইলে পুনৰ আশ্বাস
দিছে।
- ৪। ভাৰতীয় বতৰ বিজ্ঞান বিভাগে আজি অসম, অৰুণাচল প্ৰদেশ, মেঘালয়, ছিকিম আৰু
পশ্চিমবঙ্গৰ হিমালয়ৰ পাদদেশৰ অঞ্চলবিশেষে ধাৰাযাৰ বৰষুণ হ'ব পাৰে বুলি আগলি বতৰা
দিছে।

আৰু

- ৫। আই পি এল ক্ৰিকেট প্ৰতিযোগিতাত আজি লক্ষ্ণৌ ছুপাৰ জায়েণ্টছ পঞ্জাৰ কিংছৰ বিৰুদ্ধে
অৱতীৰ্ণ হ'ব।

0000000

চৰকাৰী চাকৰি জনসাধাৰণৰ জীৱন-ধাৰণ উন্নত আৰু সুগম কৰাৰ গুৰুত্বপূৰ্ণ মাধ্যম বুলি প্ৰধানমন্ত্ৰী
নৰেন্দ্ৰ মোদীয়ে প্ৰকাশ কৰিছে। ভি ডি অ' কনফাৰেন্সিং ব্যৱস্থাবে ঊনবিংশ ৰোজগাৰ মেলাত ভাষণ দি
প্ৰধানমন্ত্ৰীগৰাকীয়ে আজি এইদৰে মন্তব্য কৰে। তেওঁ কয়, যে ৰাষ্ট্ৰই কৰ্মযোগীসকলৰ প্ৰতি আস্থা প্ৰকাশ
কৰিছে আৰু এতিয়া নিষ্ঠা, আচৰণ তথা দৈনন্দিন কাম-কাজেৰে এই আস্থাৰ প্ৰতি সন্মান প্ৰদৰ্শন কৰাটো
তেওঁলোকৰ দায়িত্ব।

-বাইট (পি এম)-

শ্ৰীমোদীয়ে কয়, যে সমগ্ৰ বিশ্বই দেশৰ উন্নয়ন যাত্ৰাৰ অংশ হ'বলৈ আগ্ৰহেৰে বাট চাই আছে।
তেওঁ কয়, যে ভাৰতে সুযোগ, কৰ্ম-সংস্থাপন আৰু দেশৰ যুৱ প্ৰজন্মক গোলকীয় অভিজ্ঞতা প্ৰদানৰ উদ্দেশ্যে
বিভিন্ন দেশৰ সৈতে সহযোগিতা গঢ়ি তুলিছে। ভাৰত বিশ্বৰ নিৰ্ভৰযোগ্য যোগান শৃংখলা সহযোগী হৈ উঠা
বুলি শ্ৰীমোদীয়ে মন্তব্য কৰে।

-বাইট (পি এম)-

প্ৰধানমন্ত্ৰীয়ে কয়, যে প্ৰতিগৰাকী ভাৰতীয়ই ২০৪৭ চনৰ ভিতৰত দেশক উন্নত ৰাষ্ট্ৰ হিচাপে গঢ়ি
তোলাৰ উদ্দেশ্যে উৎসৰ্গাৰ মনোভাৱেৰে কাম কৰি আহিছে আৰু এই লক্ষ্যত উপনীত হোৱাৰ বাবে দেশে

ভালেমান খণ্ডত বিনিয়োগ কৰিছে। দেশৰ যুৱক-যুৱতীসকলৰ বাবে কৰ্ম-সংস্থাপনৰ ন ন সুযোগ সৃষ্টি কৰা হৈছে বুলি শ্ৰীমোদীয়ে প্ৰকাশ কৰে।

নতুনকৈ নিযুক্তি লাভ কৰা প্ৰাৰ্থীসকলক আই গোট কৰ্মযোগী মঞ্চৰ সৰ্বাধিক উপকাৰ গ্ৰহণ কৰিবলৈ আহ্বান জনাই প্ৰধানমন্ত্ৰীয়ে কয়, যে এনে কৰিলে তেওঁলোকে অতি সহজে নিজৰ দায়িত্ব পালন কৰিব পাৰিব। তেওঁ লগতে নতুনকৈ নিযুক্তি লাভ কৰা প্ৰাৰ্থীসকলে দেশৰ প্ৰগতিৰ প্ৰতি অৱদান আগবঢ়াব তথা নিজৰ কাম আৰু সিদ্ধান্তৰে বিকশিত ভাৰতৰ সপোন বাস্তৱায়িত কৰাত গুৰুত্বপূৰ্ণ ভূমিকা পালন কৰিব বুলি আস্থা প্ৰকাশ কৰে।

গুৱাহাটীৰ মালিগাঁৱত আয়োজিত ৰোজগাৰ মেলাত কেন্দ্ৰীয় বন্দৰ, জাহাজ চলাচল আৰু জলপথ মন্ত্ৰী সৰ্বানন্দ সোণোৱালে অসমৰ প্ৰাৰ্থীসকলৰ মাজত নিযুক্তি পত্ৰ বিতৰণ কৰে। অনুষ্ঠানত ভাষণ দি কেন্দ্ৰীয় মন্ত্ৰীগৰাকীয়ে নৱ-নিযুক্ত প্ৰাৰ্থীসকলক সততা, নিষ্ঠা, দৃঢ় সংকল্প আৰু জনসেৱাৰ মানসিকতাৰে সুচাৰুৰূপে দায়িত্ব পালন কৰি এখন বিকশিত, আত্ম-নিৰ্ভৰ আৰু সমৃদ্ধিশালী ভাৰত গঢ়াত অবিহণা আগবঢ়াবলৈ আহ্বান জনায়। অনুষ্ঠানত গুৱাহাটীৰ সাংসদ বিজুলী কলিতা মেধি উপস্থিত থাকে।

উনবিংশ ৰোজগাৰ মেলাৰ জৰিয়তে আজি বিভিন্ন চৰকাৰী বিভাগ আৰু সংস্থাৰ অধীনত নিযুক্তি লাভ কৰা যুৱক-যুৱতীসকলৰ মাজত ৫১ হাজাৰৰো অধিক নিযুক্তি পত্ৰ বিতৰণ কৰা হয়। দেশৰ ৪৭ টা স্থানত আয়োজন কৰা এই মেলাৰ জৰিয়তে নিযুক্তি পত্ৰ লাভ কৰা প্ৰাৰ্থীসকলে ৰেল, গৃহ পৰিক্ৰমা, স্বাস্থ্য আৰু পৰিয়াল কল্যাণ মন্ত্ৰ্যালয় আৰু উচ্চ শিক্ষা বিভাগকে ধৰি বিভিন্ন মন্ত্ৰ্যালয় আৰু বিভাগত যোগদান কৰিব।

০০০০০০০

আমেৰিকা যুক্তৰাষ্ট্ৰৰ বিদেশ মন্ত্ৰী মাৰ্কো ৰুবিঅ' আজি দুপৰীয়া চাৰিদিনীয়া ভাৰত ভ্ৰমণসূচীৰে নতুন দিল্লীত উপস্থিত হয়। ভ্ৰমণকালত শ্ৰীৰুবিঅ'ই ২৬ মে'ৰ পৰা নতুন দিল্লীত হ'বলগীয়া কোৱাড ৰাষ্ট্ৰগোষ্ঠীৰ বিদেশ মন্ত্ৰীসকলৰ বৈঠকত অংশগ্ৰহণ কৰিব। অভ্যাগত বিদেশ মন্ত্ৰীগৰাকীয়ে আজি সেৱাতীৰ্থত প্ৰধানমন্ত্ৰী নৰেন্দ্ৰ মোদীক সাক্ষাৎ কৰিব। শ্ৰীৰুবিঅ'ই কাইলৈ বিদেশ মন্ত্ৰী ড॰ এছ জয়শংকৰৰ সৈতে দ্বিপাক্ষিক বৈঠকত মিলিত হোৱাৰ কথা।

০০০০০০০

বিজেপিৰ ৰাষ্ট্ৰীয় সভাপতি নীতিন নবীনক তেওঁৰ জন্মদিনত আজি প্ৰধানমন্ত্ৰী নৰেন্দ্ৰ মোদীয়ে শুভেচ্ছা জনাইছে। সামাজিক মাধ্যমৰ এটা বাৰ্তাত প্ৰধানমন্ত্ৰীয়ে কয় যে শ্ৰীনবীনৰ উদ্ভাৱনী চিন্তা, সক্ৰিয় নেতৃত্ব লগতে সাংগঠনিক আৰু প্ৰশাসনিক কামৰ গভীৰ জ্ঞানে তেওঁক সকলোতে সন্মানৰ যোগ্য কৰি তুলিছে। বিজেপিৰ ৰাষ্ট্ৰীয় সভাপতিগৰাকীক গতিশীল নেতা হিচাপে উল্লেখ কৰি শ্ৰীমোদীয়ে কয় যে শ্ৰীনবীনে দলৰ সংগঠন শক্তিশালী কৰা আৰু কাৰ্যকৰ্তাসকলক উৎসাহিত কৰাত আত্মনিয়োগ কৰি আহিছে। প্ৰধানমন্ত্ৰীয়ে নীতিন নবীনৰ সুস্বাস্থ্য আৰু দীৰ্ঘায়ু কামনা কৰি কয় যে শ্ৰীনবীনৰ কৰ্মৰাজীয়ে সেৱাৰ আদৰ্শ আৰু ৰাষ্ট্ৰ নিৰ্মাণৰ প্ৰতি থকা প্ৰতিশ্ৰুতিবদ্ধতাক প্ৰতিফলন কৰে।

০০০০০০০

সংক্ৰিপ্ত প্ৰাকৃতিক গেছ, চি এন জিৰ আজি প্ৰতি কিল'গ্ৰামত এটকাকৈ মূল্য বৃদ্ধি কৰা হৈছে। ইন্দ্ৰপ্ৰস্থ গেছ লিমিটেডে এই সিদ্ধান্ত লোৱাৰ পাছতে দিল্লীত প্ৰতি কিল'গ্ৰাম চি এন জিৰ মূল্য ৮১ দশমিক ০৯ টকালৈ বৃদ্ধি হয়।

0000000

দেশত সামগ্ৰিকভাৱে পেট্ৰ'ল আৰু ডিজেলৰ নাটনি হোৱা নাই বুলি ইণ্ডিয়ান অইলে পুনৰ আশ্বাস দিছে। তেল বিপণন কোম্পানীটোৱে এটা বিবৃতিযোগে কেতবোৰ নিৰ্দিষ্ট খণ্ডত চাহিদা বৃদ্ধিৰ বাবে একাংশ খুচুৰা বিপণন কেন্দ্ৰত দেখা দিয়া চাহিদা যোগানৰ ভাৰসাম্যহীনতা সাময়িক আৰু অস্থায়ী বুলি অভিহিত কৰিছে। দেশৰ বিভিন্ন প্ৰান্তত থকা অইল ইণ্ডিয়াৰ ৪২ হাজাৰৰো অধিক খুচুৰা বিপণন কেন্দ্ৰৰ ভিতৰত সীমিত সংখ্যক কেন্দ্ৰতহে এনে হোৱা দেখা হৈছে বুলি কোম্পানীটোৱে স্পষ্ট কৰি দিছে।

ইণ্ডিয়ান অইলে প্ৰকাশ কৰা মতে, পহিলা মে'ৰ পৰা ২২ মে'লৈ কোম্পানীটোৰ ইন্ধন বিক্ৰীৰ পৰিমাণ চকুত লগা ধৰণে বৃদ্ধি পাইছে। এই সময়ছোৱাত পেট্ৰ'লৰ বিক্ৰী ১৪ শতাংশ আৰু ডিজেলৰ বিক্ৰী প্ৰায় ১৮ শতাংশ বৃদ্ধি পাইছে।

0000000

শক্তিপীঠ কামাখ্যা দেৱালয়ত অহা ২২ জুনৰ পৰা অম্বুবাচী মেলা অনুষ্ঠিত হ'ব। দেৱালয়ৰ কৰ্তৃপক্ষই প্ৰকাশ কৰা মতে ২২ জুনৰ নিশা ৯ বাজি ৮ মিনিট ৪২ ছেকেণ্ডত অম্বুবাচীৰ প্ৰবৃত্তি হ'ব। প্ৰবৃত্তিৰ লগে লগে কামাখ্যা মন্দিৰ দুৱাৰ ভক্তৰ বাবে বন্ধ কৰি দিয়া হ'ব। ২৩, ২৪ আৰু ২৫ জুনত কামাখ্যা মন্দিৰৰ দুৱাৰ সম্পূৰ্ণভাৱে বন্ধ থাকিব। ২৬ জুনৰ পুৱা অম্বুবাচীৰ নিবৃত্তিৰ পাছত মন্দিৰৰ দুৱাৰ ভক্তৰ বাবে পুনৰ মুকলি কৰি দিয়া হ'ব। প্ৰতিবছৰৰ দৰে এইবাৰো অম্বুবাচীৰ সময়ত নীলাচলত দেশ-বিদেশৰ ভক্তৰ সমাগম হ'ব বুলি দেৱালয় কৰ্তৃপক্ষই আশা প্ৰকাশ কৰিছে।

0000000

ভাৰতীয় বতৰ বিজ্ঞান বিভাগে আজি অসম, অৰুণাচল প্ৰদেশ, মেঘালয়, ছিকিম আৰু পশ্চিমবঙ্গৰ হিমালয়ৰ পাদদেশৰ অঞ্চলবিশেষে ধাৰাযাৰ বৰষুণ হ'ব পাৰে বুলি আগলি বতৰা দিছে। বিভাগটোৱে লগতে পূব উত্তৰ প্ৰদেশ, পূব মধ্য প্ৰদেশ আৰু বিদৰ্ভ অঞ্চলত কাইলৈ পৰ্য্যন্ত প্ৰচণ্ড গ্ৰীষ্ম প্ৰবাহ অব্যাহত থাকিব পাৰে বুলি আশংকা প্ৰকাশ কৰি সতৰ্কতা জাৰি কৰিছে। বতৰ বিজ্ঞান বিভাগে প্ৰকাশ কৰা মতে, উত্তৰ-পশ্চিম, মধ্য আৰু পূব ভাৰতৰ ঠাইবিশেষে পৰৱৰ্তী ৬-৭ দিনলৈ গ্ৰীষ্ম প্ৰবাহৰ প্ৰকোপ অব্যাহত থাকিব পাৰে।

0000000

আমেৰিকা যুক্তৰাষ্ট্ৰৰ দক্ষিণ কেলিফৰ্নিয়াত এটা বিমান নিৰ্মাণ কাৰখানাত বিস্ফোৰণ হোৱাৰ সম্ভাৱনালৈ লক্ষ্য ৰাখি কাষৰীয়া প্ৰায় ৪০ হাজাৰ বাসিন্দাক নিৰাপদ স্থানলৈ নিৰ্দেশ দিয়া হৈছে। কাৰখানাটোৰ এটা টেংকৰ পৰা ঔদ্যোগিক ৰাসায়নিক পদাৰ্থ নিৰ্গত হোৱাৰ পৰিপ্ৰেক্ষিতত বিস্ফোৰণ হোৱাৰ সম্ভাৱনা প্ৰকট হৈছে। স্থানীয় প্ৰশাসনে প্ৰকাশ কৰা অনুসৰি বৃহস্পতিবাৰে বিয়লিৰ পৰা গাৰ্ডেন গ্ৰ'ভত থকা কাৰখানাটোত ৰাসায়নিক পদাৰ্থ নিৰ্গত হৈ আছে। এই অতি উষ্ণ টেংকটোত মিথাইল মেথাক্ৰাইলেট মজুত ৰখা হৈছে। এই ৰাসায়নিক পদাৰ্থ এক্ৰিলিক, অৰ্থাৎ বিশেষ স্বচ্ছ প্লাষ্টিক প্ৰস্তুত ব্যৱহাৰ কৰা হয়।

চৰকাৰী সূত্ৰই প্ৰকাশ কৰা মতে কাৰখানাটোত ৩ টা টেংক আছে আৰু ইয়াৰে এটাৰ ঠাণ্ডাকৰণ ব্যৱস্থাই কাম কৰা নাই। প্ৰশাসনে সতৰ্ক কৰি দিছে যে টেংকটোৰ পৰা কমেও ৭ হাজাৰ গেলন বিষাক্ত আৰু জ্বলনযোগ্য ৰাসায়নিক পদাৰ্থ নিৰ্গত হ'ব পাৰে। অতি গৰম হৈ যোৱাৰ বাবে টেংকটো বিস্ফোৰিত হ'ব পাৰে বুলিও প্ৰশাসনে উল্লেখ কৰিছে। ইতিমধ্যে এলেকাটোৰ শিক্ষানুষ্ঠানসমূহ বন্ধ ঘোষণা কৰা হৈছে আৰু অঞ্চলজুৰি জৰুৰী ব্যৱস্থাসমূহ সক্ৰিয় কৰি তোলা হৈছে।

০০০০০০০

চীনৰ ছনান প্ৰদেশৰ শ্বিমেন অঞ্চলত ধাৰাঘাৰ বৰষুণৰ ফলত মৃত্যু হোৱা লোকৰ সংখ্যা ৭লৈ বৃদ্ধি পাইছে আৰু ১৪ জন লোক সন্ধানহীন হৈ আছে। দেওবাৰে হোৱা ধাৰাঘাৰ বৰষুণৰ ফলত অঞ্চলটোৰ ২৩ খন চহৰ আৰু জিলা ক্ষতিগ্ৰস্ত হৈছে। বৰষুণৰ ফলত ক্ষতিগ্ৰস্ত আন্তঃগাঁথনিৰ মেৰামতি আৰু প্ৰভাৱিত লোকসকলক নিত্য ব্যৱহাৰ্য্য সামগ্ৰীৰ যোগান সুনিশ্চিত কৰাৰ বাবে প্ৰয়াস অব্যাহত আছে।

০০০০০০০

আই পি এল ক্ৰিকেট প্ৰতিযোগিতাত আজি লক্ষ্ণৌ ছুপাৰ জায়েণ্টছ পঞ্জাৰ কিংছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

যোৱা নিশা হায়দৰাবাদত অনুষ্ঠিত এখন খেলত ছানৰাইজাৰ্ছ হায়দৰাবাদে ৰয়েল চেলেঞ্জাৰ্ছ বাংগালুৰুক ৫৫ ৰানত পৰাস্ত কৰে। খেলখনত ছানৰাইজাৰ্ছ হায়দৰাবাদে প্ৰথমে বেট ধৰি নিৰ্ধাৰিত ২০ অভাৱত ৪ উইকেটৰ বিনিময়ত ২৫৫ ৰানৰ বৃহৎ লক্ষ্য নিৰ্ধাৰণ কৰি দিয়ে। দলৰ হৈ ঈশান কিষাণে সৰ্বাধিক ৭৯ ৰান কৰি আউট নোহোৱাকৈ থাকে। প্ৰত্যুত্তৰত ৰয়েল চেলেঞ্জাৰ্ছ বাংগালুৰুৱে নিৰ্ধাৰিত ২০ অভাৱত ৪টা উইকেট হেৰুৱাই ২০০ ৰানহে কৰিবলৈ সমৰ্থ হয়। ঈশান কিষাণক প্লেয়াৰ অৱ দা মেচ ঘোষণা কৰা হয়।

খেলখনত জয়লাভ কৰা সত্ত্বেও ছানৰাইজাৰ্ছ হায়দৰাবাদ প্ৰতিযোগিতাৰ পইণ্ট তালিকাৰ তৃতীয় স্থানত আছে। ইয়াৰ বিপৰীতে ৰয়েল চেলেঞ্জাৰ্ছ বাংগালুৰু পইণ্ট তালিকাৰ শীৰ্ষত আছে।

০০০০০০০

সমাপ্ত